

## II. NDI KỌRINT

1

2

3

4

5

6

7

8

9

10

11

12

13

### ISI 1

**P**ọl, onye-ozị nke Kraist Jisus site n'ọchịchọ Chineke, na Timọti nwa-nna-ayi, nēdegara nzukọ Chineke nke di na Kọrint akwukwọ, ha na ndi nsọ nile ndi nọ n'Akaia dum:

<sup>2</sup> Amara diri unu na udo nke si n'aka Chineke, bú Nna-ayi, na Onye-nwe-ayi Jisus Kraist puta.

<sup>3</sup> Onye agọziri agọzi ka Ọ bu, bú Chineke na Nna nke Onye-nwe-ayi Jisus Kraist, bú Nna nke obi-ebere nile na Chineke nke nkasi-obi nile;

<sup>4</sup> Onye nākasi ayi obi na nkpaụ-ayi nile, ka ayi we pu isite na nkasi-obi nke Chineke ji kasi ayi onwe-ayi obi kasie ndi ahu obi ndi nọ na nkpaụ ọ bula.

<sup>5</sup> N'ihị na dika ahuhu nile Kraist huru nābabiga ókè n'ebe ayi nọ, otú a ka nkasi-obi-ayi nābabiga kwa ókè site n'aka Kraist.

<sup>6</sup> Ma ọ buru na anākpau ayi, ọ bu n'ihị nkasi-obi-unu na nzoputa-unu; ọ buru kwa na anākasi ayi obi, ọ bu n'ihị nkasi-obi-unu, nke nālusi ọlu ike n'itachi obi n'otù ahuhu ahu nke ayi onwe-ayi nāhu kwa:

<sup>7</sup> olile-any-a-ayi bayere unu nēguzosi kwa ike; ebe ayi matara na, dika unu bu ndi nēnwekọ ahuhu nile, otú a ka unu nēnwekọ kwa nkasi-obi ahu.

<sup>8</sup> N'ihị na, umu-nnam, ayi achọghị ka unu ghara imara ihe bayere nkpaụ-ayi nke akpaụuru ayi n'Esia, na esoụuru ayi nke-uku ri nne, kari ike-ayi, ya mere ayi nwebigara obi abua ókè ma ayi gādi kwa ndu:

<sup>9</sup> e, ayi onwe-ayi enwewo ọziza azara nime onwe-ayi na ọ bu ọnwu, ka ayi we ghara itukwasi obi n'onwe-ayi, kama ọ bu na Chineke Onye nēme ka ndi nwuru anwu si n'ọnwu bilie:

<sup>10</sup> Onye dọputara ayi n'oké ọnwu di otú a, Ọ gādọputa kwa ayi: Onye ayi leworo anya Ya na Ọ ganādọputa kwa ayi ọzọ;

<sup>11</sup> ebe unu nēyekọ kwa aka n'ihị ayi n'ariri-ọ-unu; ka ọtutu madu we kele ekele n'ihị ayi bayere onyinye-amara enyeworo ayi site n'aka ọtutu madu.

<sup>12</sup> N'ihị na inya-isi-ayi bu nka, àmà nke akọ-na-uche-ayi, na ọ bu n'idi-nsọ na idi-ọcha nke Chineke, ọ bughị n'amam-ihe nke anu-arụ, kama ọ bu n'amara Chineke, ka ayi biri obi n'uwa, ma ọ bu n'ebe unu nọ ka ayi bikariri obi-ayi nke-uku.

<sup>13</sup> N'ihị na ayi edegaraghi unu ihe ọzọ n'akwukwọ, ma-ọbughi ihe unu nāghọta ma-ọbu nke unu nāmazu kwa, anamele kwa anya na unu gāmazu ha rue ọgwugwu ihe nile:

<sup>14</sup> dika unu mazu-kwa-ra ayi n'otù akuku, na ayi bu ihe-inya-isi-unu, ọbuná dika unu onwe-unu bu kwa ihe-inya-isi nke ayi, n'ubochi Onye-nwe-ayi Jisus.

<sup>15</sup> Nime ntukwasi-obi a ka m'zube-kwa-ra na mbu ibiakute unu, ka unu we nwe amara nke-abua;

- <sup>16</sup> ka m'we site kwa n'iyé-aka-unu je rue Masedonia, si kwa na Masedonia biakute unu ọzọ, ka unu we dupukwam n'ijem iga Judia.
- <sup>17</sup> Ya mere m'be m'zubere nka, ọ gābu na ejim uche nāgha agha zube? ma-ọbu ihe m'nēzuputa, ànamezuputa ha dika anu-arụ nāgwam, ka e e na é-è é-è we di n'ọnum n'otù oge?
- <sup>18</sup> Ma dika Chineke kwesiri ntukwasi-obi, okwu-ayi nke ayi gwara unu abughi e na é-è.
- <sup>19</sup> N'ihì na Ọkpara Chineke, Jisus Kraist, Onye ekwusara n'etiti unu site n'ọnu-ayi, bú site n'ọnu nkem na nke Silvanos na nke Timoti, emeghi Ya ka Ọ buru e na é-è, kama emewo ka e di nime Ya.
- <sup>20</sup> N'ihì na ka ha ra, bú nkwa nke Chineke, ọ bu nime Ya ka e di: n'ihì nka ka Amen site-kwa-ra n'aka-Ya, ka ewe site n'aka-ayi nye Chineke otuto.
- <sup>21</sup> Ma Onye ahu Nke nēme ka ayi na unu guzosie ike nime Kraist, Onye te-kwa-ra-ayi manu n'isi, bu Chineke;
- <sup>22</sup> Onye ka-kwa-ra ayi akàrà, nye kwa ayi Mọ Nsọ n'obi-ayi, bú ihe ayi ji mara na ayi gēnwezu nkwa ahu nile.
- <sup>23</sup> Ma mu onwem nākpọku Chineke ka Ọ buru onye-àmà megide nkpuru-obim, na ọ bu n'imere unu ebere ka m'nējighi bia Kọrint rue ufu a.
- <sup>24</sup> Ọ bughi na ayi bu ndi-nwe okwukwe-unu, kama ayi bu ndi soro unu nālu ọ̀nù-unu: n'ihì na unu ji okwukwe-unu guzo.

## ISI 2

**M**a ezuputaram onwem nka, na m'gaghi-abiakute unu ọzọ n'ihe-nwuta.

- <sup>2</sup> N'ihì na asi na mu onwem eme ka o wuta unu, ọnye bu kwa onye gēme ka obi tòm utọ, ma-ọbughi onye ahu nke anēme ka o wuta ya site na mu onwem?
- <sup>3</sup> Ede-kwa-ram otù ihe nka n'akwukwọ, ka m'we ghara inwe ihe-nwuta m'be m'biara n'aka ndi o kwesiri ka m'ńuria ọnu n'aru ha; ebe m'tukwasiworo obi n'ebe unu nile nọ, na ọ̀nùm bu ọ̀nù nke unu nile.
- <sup>4</sup> N'ihì na m'sitere na nkpaụ na ihe-nụ nke obi riri nne were ọtutu anya-miri degara unu akwukwọ; ọ bughi ka eme ka o wuta unu, kama ka unu we mara ihu-n'anya nke m'hubigara unu ókè kari.
- <sup>5</sup> Ma ọ buru na onye ọ bula emewo ka o wuta ayi, ọ bughi mu onwem, kama, n'otù akuku (ka m'ghara idọbu unu nke-uku) ọ bu unu nile ka o meworo ka o wuta.
- <sup>6</sup> O zuworo madu di otú a, bú nba nka nke ndi ka n'ọnu-ọgugu nime unu bara ya;
- <sup>7</sup> ya mere, kama ibara ya nba ọzọ anamachọ ka unu were amara ịaghara ya kasi kwa ya obi, ka aghara ịjị ihe-nwuta nke nēwutabiga ya ókè loda madu di otú a n'uzọ ọ bula.
- <sup>8</sup> N'ihì nka ariom unu ka unu me ka ihu-n'anya unu huru ya buru ihe di itukwasi obi.
- <sup>9</sup> N'ihì na ihe mere m'degara unu akwukwọ bu kwa nka, ka m'we mara nnwaputa unu, ma unu bu ndi nāna nti rue ihe nile.
- <sup>10</sup> Ma onye ọ bula unu were amara ịaghara ya ihe ọ bula, mu onwem were kwa amara ịaghara ya: n'ihì na ihe mu onwem werewo-kwa-ra amara ịaghara, ma ọ buru na ewerewom amara ịaghara ihe ọ bula, ọ bu n'ihì unu ka m'meworo ya n'iru Kraist;
- <sup>11</sup> ka Setan we ghara iriụ ayi: n'ihì na ayi abughi ndi nāmaghi ihe nile ọ nēchèputa.
- <sup>12</sup> Ma m'be m'biaruru Troas izisa ozi oma Kraist, m'be emeghereri kwa ọnu-uzọ nime Onye-nwe-ayi nyem,
- <sup>13</sup> mọm adighi nfe ma-ọli, n'ihì na ahughi m Taitos nwa-nnam: kama ekelerem ha ekele

ikpe-azu, we pua je Masedonia.

<sup>14</sup> Ma ekele diri Chineke, Onye nēdughari ayi n'òhù-agha nime Kraist m̀be nile, nēsite kwa n'aka-ayi egosi isìsì nke ọmuma-Ya n'ebe nile.

<sup>15</sup> N'ihì na ayi bu isìsì uto nke Kraist n'ebe Chineke nọ, n'etiti ndi anāzọputa, na n'etiti ndi nāla n'iyì;

<sup>16</sup> n'ebe ndia nọ ọ bu isìsì nke sitere n'ọnwu we dubà n'ọnwu; n'ebe ndi ahu anāzọputa nọ ọ bu isìsì nke sitere na ndu we dubà na ndu. Ma ọnye ruru ime ihe ndia?

<sup>17</sup> N'ihì na ayi adighi ka ọra madu, ndi were ihe nādighi nma nētigwa n'okwu Chineke: kama dika ndi sitere n'idi-ọcha, kama dika ndi sitere na Chineke, ọ bu n'iru Chineke, nime Kraist ka ayi nēkwu.

### ISI 3

**À**yi nāmālite ọzọ ime ka madu mara ayi? ma-ọbu ñkpà akwukwọ-ozì ime ka madu mara ayi nākpa ayi inye unu ma-ọbu inara unu, dika ọ nākpa ufodu?

<sup>2</sup> Unu onwe-unu bu akwukwọ-ozì-ayi, nke edeworo nime obi-ayi, nke madu nile mara nāgu kwa;

<sup>3</sup> ebe emere ka unu puta ìhè na unu bu akwukwọ-ozì Kraist, nke ayi jere ozì ya, nke anējighi ink de, kama ọ bu Mọ nke Chineke di ndu ka eji de ya; ọ bughì n'elu mbadamba nkume, kama ọ bu n'elu mbadamba ihe di iche, bú obi nke anu-arù.

<sup>4</sup> Ntukwasi-obi di otú a ka ayi nwe-kwa-ra site n'aka Kraist n'ebe Chineke nọ:

<sup>5</sup> ọ bughì na ayi ruru n'onwe-ayi, igu ihe ọ bula dika o sitere n'onwe-ayi; kama iru-eru-ayi sitere na Chineke;

<sup>6</sup> Onye me-kwa-ra ayi ka ayi rue ibu ndi nēje ozì ọbụba-ndu ọhu; ọ bughì nke ihe edeworo n'akwukwọ, kama ọ bu nke Mọ Nsọ: n'ihì na ihe ahu edeworo n'akwukwọ nēbu ebu, ma Mọ ahu nēnye ndu.

<sup>7</sup> Ma ọ buru na ije-ozì nke ọnwu, nke edeworo n'akwukwọ, nke atuworo n'elu nkume, biara n'ebube, nke mere umu Israel apughì ilegide iru Moses anya n'ihì ebube nke iru-ya; ebube nke anēme ka ọ ghara idi irè:

<sup>8</sup> ìje-ozì nke Mọ Nsọ gēsi aña ghara idi kari n'ebube?

<sup>9</sup> N'ihì na asi na ije-ozì nke ọmuma-ikpé bu ebube, ije-ozì nke ezi omume gēnwebiga ebube ókè kari nke-uku.

<sup>10</sup> N'ihì na ihe emeworo ka ọ di ebube, emeghi ya ka ọ di ebube n'akuku a n'ezie, n'ihì ebube ahu nke kariri nke-uku.

<sup>11</sup> N'ihì na asi na ihe anēme ka ọ ghara idi irè jì ebube bia, ihe nādigide dikariri n'ebube nke-uku.

<sup>12</sup> Ya mere ebe ayi nwere olile-anya di otú a, ayi nēkwuwa okwu nke-uku,

<sup>13</sup> ayi adighi kwa ka Moses, onye nēkpudo ihe-nkpudo n'iru-ya, ka umu Israel we ghara ilegide anya rue ọgwugwu ihe ahu anēme ka ọ ghara idi irè:

<sup>14</sup> ma emere ka uche-ha ma etili: n'ihì na rue ubochi ta n'ogugu ọbụba-ndu ochie otù ihe-nkpudo ahu nādigide, ebe anēkpugheghi na anēme ya ka ọ ghara idi irè nime Kraist.

<sup>15</sup> Ma rue ubochi ta, m̀be ọ bula anāgu akwukwọ Moses, ihe-nkpudo nādigide n'obi-ha.

<sup>16</sup> Ma m̀be ọ bula o gēchigharikute Onye-nwe-ayi, ewepu ihe-nkpudo ahu.

<sup>17</sup> Ma Onye-nwe-ayi bu Mọ ahu: ma ebe Mọ nke Onye-nwe-ayi nọ, n'ebe ahu ka madu nwere onwe-ha.

<sup>18</sup> Ma ayi onwe-ayi nile ebe ayi were iru nke ekpupuworo ihe-nkpudo nēgosi ebube nke Onye-nwe-ayi dika enyo, anēnwogha ayi rue n'otù onyinyo ahu site n'ebube rue ebube, ọbuná dika anēnye ya site n'Onye-nwe-ayi, bú Mọ Nsọ.

## ISI 4

**N'**ihi nka, ebe ayi nwere ije-ozí a, dika emere ayi ebere, ike agwughí ayi n'obi:

<sup>2</sup> kama ayi juru ihe-nzuzo nile nke nēweta ihere, ayi adighi-ejeghari n'aghughọ, ayi adighi-emeso kwa okwu Chineke n'uzọ itu-ntu; kama ayi ji ngosi nke ezi-okwu nēme ka akọ-na-uche nke madu nile n'otù n'otù mara ayi n'iru Chineke.

<sup>3</sup> Ma asi kwa na ekpudoworo ozi ọma ayi ihe, ọ bu n'etiti ndi nāla n'iyì ka ekpudoworo ya:

<sup>4</sup> ndi chi nke oge a mere ka anya nke uche nke ndi nēkweghi ekwe kpu ìsì n'etiti ha, ka inye-ìhè nke ozi ọma nke ebube Kraist, Onye bu onyinyo Chineke, we ghara iwakwasi ha.

<sup>5</sup> N'ihí na ọ bughí ayi onwe-ayi ka ayi nēkwusa, kama ọ bu Kraist Jisus, na Ọ bu Onye-nwe-ayi, ayi nāsi kwa na ayi onwe-ayi bu ndi-orù-unu n'ihí Jisus.

<sup>6</sup> N'ihí na ọ bu Chineke, Onye siri, ìhè gēsi nime ọchichiri nwuputa, bu Onye nwubàra nime obi-ayi, iweta inye-ìhè nke ọmuma nke ebube nke Chineke n'iru nke Jisus Kraist.

<sup>7</sup> Ma ayi nwere àkù a n'ite ájá, ka ọkika nke ike ahu we buru nke Chineke, ghara kwa isite n'ayi onwe-ayi;

<sup>8</sup> anākpaḅu ayi n'akuku nile, ma adighi-akpaḅubiga ayi ókè; ayi nwere obi abua, ma ayi adighi-enwebiga obi abua ókè;

<sup>9</sup> anēsoḅu ayi, ma adighi-arapu nání ayi; anātuda ayi n'ala, ma adighi-ala ayi n'iyì;

<sup>10</sup> ayi nēbughari n'aru-ayi mḅe nile ọḅuḅu nke Jisus, ka ewe me kwa ka ndu nke Jisus puta ìhè n'aru-ayi.

<sup>11</sup> N'ihí na arara ayi onwe-ayi, bú ndi di ndu, nye n'aka ọnwu mḅe nile n'ihí Jisus, ka ewe me kwa ka ndu nke Jisus puta ìhè n'anú-aru-ayi nke puru inwu anwu.

<sup>12</sup> Ya mere ọnwu nālusi ọlu ike nime ayi, ma ndu nālusi ọlu ike nime unu.

<sup>13</sup> Ma ebe ayi nwere otù mọ nke okwukwe ahu, dika ihe edeworo n'akwukwọ nsọ si di, Ekwerem, n'ihí ya ka m'kwuru; ayi onwe-ayi kwere kwa, ọ bu kwa n'ihí ya ka ayi nēkwu;

<sup>14</sup> ebe ayi matara na Onye ahu Nke mere ka Onye-nwe-ayi Jisus si n'ọnwu bilie, na Ọ gēme kwa ka ayi so Jisus si n'ọnwu bilie, Ọ gēche kwa ayi na unu n'iru Onwe-ya.

<sup>15</sup> N'ihí na ihe nile di n'ihí unu, ka amara, ebe o riri nne site n'aka ndi ka n'ọnu-ọgugu, ka o we me ka ikele-ekelè babiga ókè rue ebube nke Chineke.

<sup>16</sup> N'ihí nka ike agwughí ayi n'obi; kama asi na ọ bu ezie na madu elu-arú ayi nēre uré, ma anēme ka madu ime ayi buru ihe ọhu kwa-ubọchi.

<sup>17</sup> N'ihí na nkpaḅu-ayi nke di nfé, nke di na nwa oge a, nāluputara ayi ebube nke-uku ri nne kachasi ihe nile, bú ebube nke di arọ di kwa ebighi-ebi;

<sup>18</sup> ebe ayi nādighi-ele ihe anāhu anya, kama ihe anādighi-ahu anya: n'ihí na ihe anāhu anya nādiru nwa oge; ma ihe anādighi-ahu anya di ebighi-ebi.

## ISI 5

**N'**ihí na ayi matara na asi na akwaturu ulo nke uwa, bú ulo-ikwū-ayi, ayi nwere ulo ewuru nke sitere na Chineke, ulo anējighi aka wu, di ebighi-ebi, n'elu-igwe.

<sup>2</sup> N'ihí na ayi nāsu udè nime ulo nka ezie, ebe ọ nāgusi ayi ike ka ewere ebe-obibi-ayi nke sitere n'elu-igwe yikwasi ayi n'elu ya:

- <sup>3</sup> ebe ọ bu na agāhu ayi ndi eyiwo ihe, ndi nābaghi ọto.
- <sup>4</sup> N'ih na ayi, bú ndi nọ n'ulo-ikwū a, ayi nāsu udè ezie, ebe ọ nānyibụ ayi; n'ih na ayi achoghi ka eyipu ayi ya, kama ka eyikwasi ayi ihe n'elu ya, ka ndu we loda ihe puru inwu anwu.
- <sup>5</sup> Ma Onye luputara ayi ka ewe me otù ihe a bu Chineke, Onye nyere ayi Mọ Nso, bú ihe ayi ji mara na agēmezuru ayi ya.
- <sup>6</sup> Ya mere ayi nēnwe obi-ike mbe nile, mata kwa na mbe ayi nọ n'ulo n'aru-ayi, ayi anoghi n'ulo n'ebe Onye-nwe-ayi nọ:
- <sup>7</sup> (n'ih na ayi sitere n'okwukwe nējeghari, ọ bughi n'ohuhu-uzo);
- <sup>8</sup> ayi nēnwe obi-ike, ka m'kwuru, ọ di kwa ayi ezi nma kari ka ayi ghara inọ n'ulo n'aru-ayi, ka ayi nọ kwa n'ulo n'ebe Onye-nwe-ayi nọ.
- <sup>9</sup> N'ih nka ayi nējisi kwa ike ka ayi we buru ndi di Ya ezi uto, ma ayi nọ n'ulo ma-ọbu na ayi anoghi n'ulo.
- <sup>10</sup> N'ih na aghaghi ime ka ayi nile puta ìhè n'iru oche-ikpé Kraist; ka ayi nile n'otù n'otù we nāghachi ihe esitere n'aru me, dika ihe onye ọ bula mere si di, ma ọ bu ezi ihe ma-ọbu ihe nādighi nma.
- <sup>11</sup> Ya mere ebe ayi matara egwu Onye-nwe-ayi, ayi nēme ka madu kweye, ma emewo ka ayi puta ìhè nye Chineke; anamatukwasi kwa obi na emewo ka ayi puta kwa ìhè nime akọ-na-uche-unu.
- <sup>12</sup> Ayi adighi-eme ọzọ ka unu mara ayi, kama ayi nēkwu dika ndi nēnye unu oghere inya isi n'ih ayi, ka unu we nwe ihe iza ndi nānya isi n'ih anāhu anya, ọ bughi kwa n'obi.
- <sup>13</sup> N'ih na asi na ayi buru ndi anya nādighi nma, ọ bu n'ebe Chineke nọ; asi kwa na ayi nwere uche zuru okè, ọ bu n'ebe unu nọ.
- <sup>14</sup> N'ih na ihu-n'anya Kraist nērugide ayi; ebe ayi nātule nka, na otù Onye nwuru n'ọnođu madu nile, ya mere madu nile nwuru;
- <sup>15</sup> Ọ nwu-kwa-ra n'ọnođu madu nile, ka ndi di ndu we ghara idiri onwe-ha ndu ọzọ, kama ka ha diri Onye ahu ndu, bú Onye nwuru n'ọnođu ha, eme kwa ka O si n'ọnwu bilie.
- <sup>16</sup> Ya mere ayi onwe-ayi amataghi onye ọ bula site n'ụbụ a dika anu-arụ nāmata: ọbuná asi na ayi amawo Kraist dika anu-arụ mara, ma ụbụ a ayi amaghi Ya ọzọ otú a.
- <sup>17</sup> Ya mere ọ buru na onye ọ bula di nime Kraist, ọ bu onye ekèrè ọhu: ihe ochie agasiwo; le, ha aghowo ihe ọhu.
- <sup>18</sup> Ma ihe nile sitere na Chineke, Onye sitere n'aka Kraist me ka ayi na Ya onwe-ya di n'otù, O we nye ayi ije-ozí nke ime-ka-adi-n'otú ahu;
- <sup>19</sup> nke bu na Chineke nọri nime Kraist nēme ka Ya onwe-ya na uwa di n'otù, nāgughi ndahie nile ha megide ha, O debe-kwa-ra nime ayi okwu nke ime-ka-adi-n'otù ahu.
- <sup>20</sup> Ya mere ayi bu ndi-ukọ n'ọnođu Kraist, dika agāsi na Chineke nāriọ aririọ site n'aka-ayi: ayi nọ n'ọnođu Kraist nāriọ unu, menu ka unu na Chineke di n'otù.
- <sup>21</sup> Onye ahu Nke nāmaghi nmehie ka O mere ka Ọ buru nmehie n'ọnođu ayi; ka ayi onwe-ayi we ghọ ezi omume Chineke nime Ya.

## ISI 6

**M**a, dika ndi ayi na Ya nāluko ọlu, ayi nāriọ kwa unu ka unu ghara inara amara Chineke n'efu,

- <sup>2</sup> (n'ih na Ọ nāsi, N'oge anānara madu nke-oma ka M'nuru olu-gi, Ọ bu kwa n'ubochi nzoputa ka M'yere gi aka: le, ụbụ a bu oge anānara madu nke-oma; le, ụbụ a bu ubochi

nzọputa):

- <sup>3</sup> ayi adighi-eme ihe-isu-ngongọ ọ bula n'ihe ọ bula, ka aghara ita ije-ozi-ayi uta;
- <sup>4</sup> kama n'ihe nile ayi nēme ka madu mara ayi, dika ndi nējere Chineke ozi, nime oké ntachi-obi, nime nkpaḅu, nime nkpà, nime oké nkpà,
- <sup>5</sup> nime ihe-otiti, nime ulo-nkpọrọ, nime aghara, nime idọḅu onwe-ayi n'ọlu, nime imuru-anya, nime obubu-ọnu;
- <sup>6</sup> nime idi-ọcha, nime ihe-omuma, nime ogologo ntachi-obi, nime obi-oma, nime Mọ Nsọ, nime ihu-n'anya nke iru-abua nādighi ya,
- <sup>7</sup> nime okwu nke ezi-okwu, nime ike nke Chineke; site n'ihe-agha nke ezi omume n'aka-nri na aka-ekpe,
- <sup>8</sup> site n'otuto na ihe-ihere, site na nhota ọjọ na nhota ọma; dika ndi-nduhie, ma ayi bu ndi ezi-okwu;
- <sup>9</sup> dika ndi anāmaghi aha-ha, ma amazuru ayi; dika ndi nānwu anwu, ma le, ayi di ndu; dika ndi anēme ka ha muta ihe site n'ahuhu, ma adighi-eme ka ayi nwua;
- <sup>10</sup> dika ndi ihe nēwuta, ma ayi nānuri ọnu mḅe nile; dika ndi-ọḅeye, ma ayi nēme ka ọtutu madu buru ọgaranya; dika ndi nēnweghi ihe, ma ayi nēnwezu ihe nile.
- <sup>11</sup> Ndi Kọrint, ọnu-ayi ghere oghe igwawa unu okwu, emewo ka obi-ayi di obodobo.
- <sup>12</sup> Adighi-eme ka unu nọ n'ọnọdu di oké nkpà nime ayi, ma anēme ka unu nọ n'ọnọdu di oké nkpà n'obi nke unu.
- <sup>13</sup> Ma dika ugwo-ọlu n'otù uzọ ahu (anamekwu dika anāgwa umum), ka eme kwa ka unu onwe-unu di obodobo n'obi-unu.
- <sup>14</sup> Unu na ndi nēkweghi ekwe ekekọtala onwe-unu, n'ihhi na unu na ha di iche: n'ihhi na òle nkekọ ezi omume na imebi-iwu nēkekọ? ma-ọbu òle nnwekọ ihè na ọchichiri nēnwekọ?
- <sup>15</sup> Ọzọ, òle nnwekọ-otù-olu Kraist na Belial nēnwekọ? ma-ọbu òle òkè onye kwere ekwe na onye nēkweghi ekwe nēkerita?
- <sup>16</sup> Ọzọ, òle nkwekọ ulo nsọ nke Chineke na arusi nēkwekọ? n'ihhi na ayi onwe-ayi bu ulo nsọ nke Chineke di ndu; dika Chineke kwuru, si, M'gēbi nime ha, nējeghari kwa nime ha; M'gābu kwa Chineke nke ha, ha onwe-ha gābu kwa ndi nkem.
- <sup>17</sup> N'ihhi nka Sinu n'etiti ha puta, guzo-kwa-nu iche, ka Onye-nwe-ayi kwuru, Unu emetu-kwa-la ihe nādighi ọcha aka; Mu onwem gākpọbata kwa unu,
- <sup>18</sup> Buru kwa unu Nna, Unu onwe-unu gābu-kwa-ram umu-ndikom na umu-ndinyom, ka Onye-nwe-ayi kwuru, Nke puru ime ihe nile.

## ISI 7

**Y**a mere ndi m'huru n'anya, ebe ayi nwere nkwa ndia, ka ayi sachapu n'onwe-ayi nmeru nile nke aru na nke mọ, nēmezu idi-nsọ n'egwu Chineke.

- <sup>2</sup> Nyenu ayi uzọ n'obi-unu; ayi emeghi onye ọ bula ajọ omume, ayi emebighi onye ọ bula, ayi eriḅughi onye ọ bula.
- <sup>3</sup> Ọ bughị ima unu ikpé ka m'nēkwu ya: n'ihhi na ekwuwom ya na mbu, na unu di ayi n'obi inwukọ ọnwu na idikọ ndu.
- <sup>4</sup> Nkwuwa-okwum di uku, bú nke m'ji agwa unu okwu, inya-isim n'ihhi unu di uku: nkasi-obi ezuwo ezu nimem, anamañuribiga ókè kari na nkpaḅu-ayi nile.
- <sup>5</sup> N'ihhi na mḅe ayi bia-kwa-ra na Masedonia, anu-arụ-ayi adighi nfé ma-ọli, kama anākpāḅu ayi n'akuku nile; ilu-ògù di n'èzí, egwu di nime.
- <sup>6</sup> Otú ọ di, Onye ahu Nke nākasi ndi di ala obi, bú Chineke, were ọbibia Taitos kasi ayi obi;

<sup>7</sup> ọ bighi kwa nání ọbibia-ya, kama O were kwa nkasi-obi nke ejiri kasi ya obi n'aru unu we kasi ayi obi, m̀be ọ nākọrọ ayi ọgugu m'gusiri unu ike, iru-újú-unu, ekworo unu kworom; ya mere m'ńuriri ọnu kari.

<sup>8</sup> N'ihì na asi na ọ bu ezie na ejim akwukwọ-ozim me ka o wuta unu, akwaghm uta, asi na ọ bu ezie na anamakwari uta; n'ihì na anamahu na akwukwọ-ozì ahu mere ka o wuta unu, ma asi na ọ bu ezie na ọ bu nání otù oge hour ka o wutara unu.

<sup>9</sup> Uḅu a anamańuri ọnu, ọ bughì na emere ka ihe wuta unu, kama na emere ka o wuta unu rue nchèghari: n'ihì na emere ka o wuta unu dika Chineke chọrọ, ka unu we ghara isite n'ayi yi iyì n'ihe ọ bula.

<sup>10</sup> N'ihì na nwuta dika Chineke chọrọ nālu ọlu nchèghari rue nzọputa, bú nchèghari nke anāpughi ikwa uta bayere ya: ma nwuta nke uwa nāluputa ọnwu.

<sup>11</sup> N'ihì na le, otù ihe a, na emere ka ihe wuta unu dika Chineke chọrọ, le ka ọ ra, bú inu-ọku-n'obi ọ luputara nime unu, e, le ka ngọpu ra, e, le ka iwe uku ra, e, le ka egwu ra, e, le ka ọgugu m'gusiri unu ike ra, e, le ka ekworo ra, e, le ka nkpeputa ra! N'ihe nile ọ bula unu mere ka amara unu na unu di ọcha n'okwu ahu.

<sup>12</sup> Ya mere asi na ọ bu ezie na edegaram unu akwukwọ, ọ bughì n'ihì onye ahu mere ajo omume ka m'dere ya, ọ bughì kwa n'ihì onye ahu emere ajo omume megide ya, kama ka ewe me ka inu-ọku-n'obi unu nānu n'ihì ayi putara unu ìhè n'iru Chineke.

<sup>13</sup> N'ihì nka akasiwo ayi obi: ma na nkasi-obi-ayi ayi ńuribigara ókè nke-uku kari n'ihì ọnù Taitos, n'ihì na emewo ka mọ-ya zuru ike site n'ebe unu nile nọ.

<sup>14</sup> N'ihì na asi na ọ di ihe m'nyaworo ya isi bayere unu, emeghi ka ihere mem; kama dika ayi gwara unu ihe nile n'ezi-okwu, otú a ka esi hu kwa na inya-isi-ayi, nke m'nyara n'iru Taitos, bu ezi-okwu.

<sup>15</sup> Obi-ya dibigara ókè n'ebe unu nọ, m̀be ọ nēcheta ìña-nti nke unu nile, otú unu were egwu na ima-jijiji nara ya nke-oma.

<sup>16</sup> Anamańuri ọnu na enwerem obi-ike n'ihe nile n'aru unu.

## ISI 8

**Ọ**zọ, umu-nnam, ayi nēme ka unu mara amara Chineke nke enyeworo nime nzuko Kraist nile nke Masedonia;

<sup>2</sup> na nime ọtutu nnwaputa nke nkpaḅu, nbabiga-ókè nke ọnù-ha na ọḅeye-ọnu-ntu ha bu babigara ókè rue àkù nke afọ-ofufo-ha.

<sup>3</sup> N'ihì na ka ike-ha ra, dika m'nāḅa àmà, e, kari kwa ike-ha, ka ha nyere dika ha zuputara n'onwe-ha,

<sup>4</sup> ha were ọtutu aririọ nāriọ ayi ka ayi nye ha amara nka na nnwekọ ije-ozì anējere ndi nsọ:

<sup>5</sup> ha me-kwa-ra nka, ọ bughì dika ayi lere anya, kama ha buru uzọ were onwe-ha nye Onye-nwe-ayi, nye kwa ayi site n'ọchichọ Chineke.

<sup>6</sup> Ya mere ayi riọrọ Taitos, ka, dika ọ malitereri na mbu, ka ọ luzu kwa n'etiti unu amara nka otú a kwa.

<sup>7</sup> Ma dika unu babigara ókè n'ihe nile, bú okwukwe, na okwu, na ihe-omuma, na inu-ọku-n'obi nile, na ihu-n'anya unu huru ayi, lezienu anya ka unu babiga kwa ókè n'amara nka.

<sup>8</sup> Ekwughm n'uzọ inye iwu, kama n'iwere inu-ọku-n'obi nke ndi ọzọ nnwaputa kwa ihu-n'anya-unu na ọ bu ezi ihu-n'anya.

<sup>9</sup> N'ihì na unu mara amara nke Onye-nwe-ayi Jisus Kraist, na, ọ bu ezie na Ọ bu ọgaranya, ma Ọ ghọrọ ọḅeye n'ihì unu, ka unu onwe-unu we were ọḅeye-Ya ghọ ndi-



ogaranya.

<sup>10</sup> Na nka ka m'nēnye kwa ìzùm: n'ihì na nka nābara unu urù, madu ndi buru uzọ malite n'arọ gara aga, ọ bughi nání ime eme, kama ichọ kwa achọ.

<sup>11</sup> Ma uḅu a mezu-kwa-nu omume ahu; ka, dika obi di ọku ichọ achọ diri unu, ka ewe site n'ihe unu nwere mezu kwa ya otú a.

<sup>12</sup> N'ihì na asi na obi di ọku di ya, ọ bu ihe agānara nke-oma dika ihe ọ bula madu nwere si di, ọ bughi dika ihe ọ nēnweghi.

<sup>13</sup> N'ihì na ekwughm nka, ka o we di ndi ọzọ nfé, ka nkpaḅu we di-kwa-ra unu:

<sup>14</sup> kama anamekwu n'uzọ nrata; ebe ihe unu nwebigara ókè mejuru ihe fọduru ha inwe n'oge di uḅu a, ka ihe ndi ahu nwebigara ókè we meju kwa ihe fọduru unu inwe; ka nrata we di:

<sup>15</sup> dika edeworo ya n'akwukwọ nsọ, si, Onye chikọtara ri nne enweghi kari nke gēzuru ya; onye chikọtara-kwa-ra ntà, ọ dighi ihe fọduru ya inwe.

<sup>16</sup> Ma ekele diri Chineke, Onye nētiye otù inu-ọku ahu n'ihì unu n'obi Taitọs.

<sup>17</sup> N'ihì na ọ nara aririọ-ayi nke-oma n'ezie; ma ebe ọ nānu ọku n'obi kari ihe m'chère, o siri n'ebe a pua jekuru unu dika o zuputara n'onwe-ya.

<sup>18</sup> Ayi ezikọwo kwa ya na nwa-nna-ayi ahu onye otuto-ya n'ozi ọma ayi ruzuru nzukọ Kraist nile;

<sup>19</sup> ma ọ bughi nání otú a, kama nzukọ Kraist nile ọputa-kwa-ra ya ka ọ nēso ayi n'ije ije n'amara nka, nke ayi nēje ozi ya inye Onye-nwe-ayi otuto, na igosi obi di ọku nke ayi:

<sup>20</sup> ma ayi nēze nka, ka onye ọ bula ghara ita ayi uta n'oké onyinye-amara nka nke ayi nēje ozi ya:

<sup>21</sup> n'ihì na ayi buru uzọ nēchè ihe ọma, ọ bughi nání n'iru Onye-nwe-ayi, kama n'iru madu kwa.

<sup>22</sup> Ayi ezikọwo kwa ha na nwa-nna-ayi, onye ayi nwaputara ọtutu mḅe na ọ nānu ọku n'obi n'ọtutu ihe, ma uḅu a ọ nānu kari ọku n'obi nke-uku, site n'oké ntukwasi-obi nke ọ nātukwasi n'aru unu.

<sup>23</sup> Ma ọ buru na onye ọ bula aju ajuju bayere Taitọs, ọ bu onye mu na ya nēnwekọ ihe, buru kwa onye mu na ya nālukọrọ unu ọlu; ma-ọbu umu-nna-ayi, ha bu ndi-ozi nke nzukọ Kraist, ha bu otuto nke Kraist.

<sup>24</sup> Ya mere nēgosinu ha n'iru nzukọ Kraist nile ihe gēgosi ihu-n'anya-unu na inya-isi-ayi bayere unu.

## ISI 9

**N'**ihì na ọ dighi nkpa ka m'degara unu akwukwọ bayere ijere ndi nsọ ozi:

<sup>2</sup> n'ihì na amataram obi di ọku unu, nke m'nānyara ndi Masedonia isi bayere unu, na Akaia akwadebewo n'arọ gara aga; inu-ọku-unu kwali-kwa-ra obi ndi ka n'onu-ogugu nime ha.

<sup>3</sup> Ma ezitewom umu-nna-ayi, ka ewe ghara ime inya-isi ayi nānya bayere unu ka ọ buru ihe-efu n'akuku a; ka unu we buru ndi nọ na nkwaadebe, dika m'nēkwuri:

<sup>4</sup> ka ewe ghara ime ka ihere me ayi onwe-ayi n'uzọ ọ bula (ka ayi ghara isi, unu onwe-unu) n'ihe a nke ayi dabere, ma asi na ndi Masedonia gēsom bia, we hu na unu akākwadebeghi.

<sup>5</sup> Ya mere agurughi m na ọ di nkpa iriọ umu-nna-ayi, ka ha buru uzọ jekuru unu, buru kwa uzọ me ka ihe-ngọzi ahu nke unu buru uzọ kwe na nkwa zu okè, ka ihe ahu we buru ihe edoziri, dika ihe-ngọzi, ọ bughi kwa dika ihe-nriḅu.



- <sup>6</sup> Ma nka ka m'kwuru, Onye were aka-ntagide nāgha nkpuru gēwere kwa aka-ntagide nēwe ihe-ubi; onye were kwa ngozi nāgha nkpuru gēwere kwa ngozi nēwe ihe-ubi.
- <sup>7</sup> Ka onye ọ bula n'etiti unu nye dika o buru uzọ ọputa n'obi-ya; ọ bughị site na nwuta, ma-ọbu site na nkpa: n'ihị na Chineke huru onye were obi-utọ nēnye n'anya.
- <sup>8</sup> Ma Chineke puru ime ka amara nile babigara unu ókè; ka unu we babiga ókè ilu ezi ọlu nile ọ bula, ebe unu nwezuru ihe nile nākpa unu n'uzọ ọ bula m̀be nile:
- <sup>9</sup> dika edeworo ya n'akwukwọ nsọ, si, Ọ ghasara àkù-ya, o nyere ndi-ọbeye ihe; Ezi omume-ya nānọgide rue m̀be ebighi-ebi.
- <sup>10</sup> Ma Onye ahu Nke nwere inyezu onye nāgha nkpuru nkpuru-ya, Onye nwe-kwa-ra inyezu madu nri ka o rie, Onye ahu gēnyezu unu nkpuru-ọghigha-unu, me kwa ka ha ba uba, Ọ gēme kwa ka nkpuru ezi omume-unu rie nne kari:
- <sup>11</sup> ebe anēme ka unu buru ọgaranya n'ihe nile ọ bula rue afọ-ọfufo nile, nke sitere n'aka-ayi nāluputa ekele anēkele Chineke.
- <sup>12</sup> N'ihị na ije-ozị nke ifè-òfùfè a abughị nání ihe nēmezu ihe fọduru ndi nsọ inwe, kama o site-kwa-ra n'ọtutu ekele anēkele Chineke we babiga ókè;
- <sup>13</sup> ebe ha ji nnwaputa nke ije-ozị a nēnye Chineke otuto n'ihị na edoro nkwaputa-unu n'okpuru ozị ọma Kraist, ya na n'ihị afọ-ọfufo nke nnwekọ unu nēme ka ha na madu nile so unu nēnwekọ;
- <sup>14</sup> ha onwe-ha kwa, n'ariri-ọha n'ihị unu, nāgusi unu ike n'ihị amara Chineke di nime unu nke kariri nke-uku.
- <sup>15</sup> Ekele diri Chineke n'ihị onyinye-Ya nke anāpughi ikọ akukọ ya.

## ISI 10

**M**a mu onwem Pọl ji idi-nwayọ na obi-ọma nke Kraist nāriọ unu, mu onye nādi ala n'iru unu m̀be m'nọ n'etiti unu, ma m̀be m'nānọghi enwem obi-ike n'ebe unu nọ:

- <sup>2</sup> ma ariom unu, ka m'ghara inwe obi-ike m̀be m'nọ n'etiti unu na ntukwasi-obi ahu nke m'nāgu na m'gēji nwe anya-ike imegide ufodu, ndi nāgu ayi dika ndi nējeghari dika anu-arụ-ayi si chọ.
- <sup>3</sup> N'ihị na ọ bu ezie na ayi nējeghari n'anu-arụ, ma ayi adighi-ebu agha dika anu-arụ si ebu:
- <sup>4</sup> (n'ihị na ihe-agma nke ibu-agma-ayi abughị nke anu-arụ, kama ha sitere na Chineke bu ihe puru ikwada ebe ewusiri ike);
- <sup>5</sup> ebe ayi nēweda ihe anātule n'obi, na ihe nile ọ bula di elu nke eweliri elu imegide ọmuma Chineke, ayi nādọta kwa ihe nile ọ bula anēchèputa n'agma iña nti Kraist;
- <sup>6</sup> ayi nānọ kwa dika ndi edoziworo ikpeputa anāghi-nti nile n'ìhè, m̀be ọ bula agēmezu iña-nti-unu.
- <sup>7</sup> Unu nēle ihe di n'iru unu anya. Ọ buru na onye ọ bula atukwasiwo obi n'onwe-ya na ya bu onye Kraist, ya gua nka ọzọ n'onwe-ya, na, dika ya onwe-ya bu onye Kraist, otú a ka ayi onwe-ayi bu kwa.
- <sup>8</sup> N'ihị na asi na ọ bu ezie na m'gānyabiga isi ókè kari bayere ike-ayi (nke Onye-nwe-ayi nyere iwuli unu elu dika ulo, ọ bughị kwa iweda unu), agaghi-eme ka ihere mem:
- <sup>9</sup> ka m'we ghara idi unu ka agāsi na ejim akwukwọ-ozim nile me ka unu tua oké egwu.
- <sup>10</sup> N'ihị na ha nāsi, Akwukwọ-ozị-ya di arọ di kwa ike; ma ọnunọ nke aru-ya n'etiti ayi adighi ike, okwu-ya bu kwa ihe akporọ ihe-efu.
- <sup>11</sup> Ka madu di otú a gua nka, na aha madu ayi ji akwukwọ-ozị buru n'okwu m̀be ayi

nānoghi n'etiti unu, madu di otú a ka ayi bu kwa n'ọlu m̀be ayi nọ n'etiti unu.

<sup>12</sup> N'ihì na ayi enweghi anya-ike igu onwe-ayi n'etiti ufodu, ma-ọbu iwere onwe-ayi tule ha, bú ufodu ndi ahu ndi ha onwe-ha nēme ka amara ha: ma ebe ha nēwere onwe-ha t̀ onwe-ha, were kwa onwe-ha tule onwe-ha, ha onwe-ha aghotaghi ihe.

<sup>13</sup> Ma ayi onwe-ayi agaghi-anya isi rue ihe anāpughi it̀ at̀, kama dika ọt̀t̀ nke ihe-ọt̀t̀ ahu si di, bú nke Chineke keputara ayi, dika ọt̀t̀, ibiaru ọbuná n'ebe unu nọ.

<sup>14</sup> N'ihì na ayi esetibigaghi onwe-ayi ókè, dika agāsi na ayi adighi-eru unu: n'ihì na ayi bu ndi buru uzọ biakute unu nime ozi ọma Kraist:

<sup>15</sup> ayi adighi-anya isi rue ihe anāpughi it̀ at̀, nke ahu bu, na ndọbu ndi ọzọ dọburu onwe-ha n'ọlu; ma ayi nēle anya na, m̀be okwukwe-unu nāba uba kari, agēme ka ayi di uku n'etiti unu dika ihe-ọt̀t̀-ayi si di rue ibabiga-ókè,

<sup>16</sup> ka ayi we zisa ozi ọma rue ebe nile di n'ofè unu, ghara kwa inya isi bayere ihe edoziri ayi n'ihe-ọt̀t̀ onye ọzọ.

<sup>17</sup> Ma onye nānya isi, ya nya n'Onye-nwe-ayi.

<sup>18</sup> N'ihì na onye ya onwe-ya nēme ka amara ya, ọ bughi onye ahu ka anwaputaworo, kama ọ bu onye Onye-nwe-ayi nēme ka amara ya.

## ISI 11

**Q** gādim nọ nma ma ọ buru na unu gānagidem n'okwu ntà nke sitere n'enweghi-uche: ma unu nānagidem n'ezie.

<sup>2</sup> N'ihì na ejim ekworo Chineke nēkworo unu: n'ihì na ejikọrọm unu na ot̀ di, ka m'we che unu n'iru Kraist dika nwa-aḅoghọ nāmaghi nwoke, bú nke anēmerughi.

<sup>3</sup> Ma anamatu egwu, ma ọ nwere uzọ ọ bula agēmebi uche-unu ka unu pua n'afọ-ofufo na idi-ocha nke di n'ebe Kraist nọ, dika agwọ ahu were aghughọ-ya ghọbue Iv.

<sup>4</sup> N'ihì na asi na onye ahu nke nābia nēkwusa Jisus ọzọ, onye ayi nēkwusaghi, ma-ọbu asi na unu nānara mọ di iche, nke unu nānaraghi, ma-ọbu ozi ọma di iche, nke unu nānaraghi nke-ọma, unu nānagide ya nke-ọma.

<sup>5</sup> N'ihì na anamagu na ọ dighi uzọ ọ bula m'nērughi ndi kachasi elu n'etiti ndi-ozi.

<sup>6</sup> Ma asi na ọ bu ezie na abum onye nāmutaghi akwukwọ n'uzọ ikwu okwu, ma abughi m ot̀ a n'uzọ ihe-omuma; kama ayi mere ka ọ puta ìhè nye unu n'ihe nile ọ bula n'etiti madu nile.

<sup>7</sup> Ma-ọbu ọ bu nmehie ka m'mehiere, m̀be m'wedara onwem n'ala ka ewe welie unu onwe-unu elu, n'ihì na ezirim unu ozi ọma nke Chineke n'onyinye-efu?

<sup>8</sup> Anapurum ihe n'aka nzukọ Kraist ọzọ, nānara ha ego-ọlu ka m'we jere unu ozi;

<sup>9</sup> m̀be m'nọ-kwa-ra n'etiti unu, nọ kwa na nkpa, abughi m onye ọ bula ibu arọ; n'ihì na umu-nna-ayi, m̀be ha si na Masedonia bia, ha mezuru ihe nke fọdurum inwe; edebe-kwaram onwem n'uzọ nile ọ bula ka m'ghara inyibụ unu, ot̀ a ka m'gēdebe kwa onwem.

<sup>10</sup> Dika ezi-okwu nke Kraist di nimem, agaghi-eḅochi inya-isi a nimem n'akuku nile nke Akaia.

<sup>11</sup> N'ihì gini? ọ bu n'ihì na ahughi m unu n'anya? Chineke matara.

<sup>12</sup> Ma ihe m'nēme ka m'gēme kwa, ka m'we bipuru ndi nāchọ ihe ha gēji megidem ihe ahu ha ji megidem; ha ewe hu na ha di kwa ka ayi onwe-ayi n'ihe ha nānya isi.

<sup>13</sup> N'ihì na madu di ot̀ a bu ndi-ozi ugha, ndi-ọlu nātu ntu, ndi nēme onwe-ha ka ha yie ndi-ozi Kraist.

<sup>14</sup> Ọ bughi kwa ihe iju anya; n'ihì na Setan onwe-ya nēme onwe-ya ka o yie mọ-ozi nke

ìhè.

**15** Ya mere ọ bughì ihè ukú ma asì na ndi nējere ya ozi nēme kwa onwe-ha ka ha yie ndi nēje ozi ezi omume; ndi ọgwugwu-ha gādi ka ọlu-ha si di.

**16** Asim ọzọ, Ka madu ọ bula ghara ichè na abum onye nēnweghi uche: ma ọ buru na unu emeghi otú a, otú ọ di naranum nke-oma dika onye nēnweghi uche, ka mu onwem we nya kwa isi nke-ntà.

**17** Ihe m'nēkwu, ekwughi m dika Onye-nwe-ayi gēkwu, kama ọ bu dika n'enweghi-uche, n'ìhe m'dabere we nānya isi.

**18** Ebe ọtutu madu nānya isi n'uzọ anu-arú, mu onwem gānya kwa isi.

**19** N'ìhi na unu were obi-utọ nānagide ndi nēnweghi uche, ebe unu nwere uche.

**20** N'ìhi na unu nānagide ya, ma ọ buru na onye ọ bula eme ka unu buru orù, ọ buru na onye ọ bula eripia unu, ọ buru na onye ọ bula ejide unu, ọ buru na onye ọ bula eweli onwe-ya elu, ọ buru na onye ọ bula apia unu ihe n'ìru.

**21** Anamekwu okwu bayere ebubo ihere eboro ayi, dika nka, na ayi onwe-ayi bu ndi nādighi ike. Ma n'uzọ ọ bula onye ọ bula nwere anya-ike (ọ bu n'enweghi-uche ka m'nēkwu), mu onwem nwe-kwa-ra anya-ike.

**22** Hà bu ndi-Hìbru? mu onwem bu kwa. Hà bu ndi Israel? mu onwem bu kwa. Hà bu nkpuru Abraham? mu onwem bu kwa.

**23** Hà bu ndi nējere Kraist ozi? (anamekwu dika onye anya nādighi nma) mu onwem nēje kari; anamadọbubiga onwem ókè n'ọlu kari, anamanọbiga ókè n'ulo-nkpọrọ kari, anāpiam utari nke-uku ri nne, anọm n'ọnu ọnwu ọtutu mbe.

**24** Ubọ ise ka ndi-Ju piaram otù adighi n'ọgu ube-utari abua.

**25** Ubọ atọ ka apiaram utari, otù ubọ ka aturum nkume, ubọ atọ ka ubọ m'nọ nime ya kpùru, otù ubọchi abali na ehihie ka m'nọworo nime oḅu-miri;

**26** n'ìje ọtutu mbe, n'ize-ndu site n'osimiri, n'ize-ndu site na ndi nāpunara madu ihe, n'ize-ndu site na ndi mba nkem, n'ize-ndu site na ndi mba ọzọ, n'ize-ndu nime obodo, n'ize-ndu nime ọhia, n'ize-ndu nime oké osimiri, n'ize-ndu n'etiti umu-nna ugha;

**27** n'idọbu onwem n'ọlu na ihuju-anya, n'ìmu-anya ọtutu mbe, n'oké agu na akpiri-ikpọ-nku, n'obubu-ọnu ọtutu mbe, n'oyi na iḅa-ọtọ.

**28** Nāgughi ihe di n'èzí, ihe ahu di nke nānyibum kwa-ubọchi, bú ncheḅu m'nēcheḅu onwem bayere nzukọ Kraist nile.

**29** Ònye nādighi ike, nke mu onwem nēsoghi ya n'adighi-ike? ònye ka anēme ka ọ ma n'onyà, nke mu onwem nēreghi ọku n'ìhi ya?

**30** Ọ buru na aghaghi m inya isi, m'gānya isi n'ìhe nke diri adighi-ikem.

**31** Chineke na Nna nke Onye-nwe-ayi Jisus, Onye bu onye agoziri agozi rue mbe nile ebighi-ebi, Ọ matara na ekwughi m okwu-ugha.

**32** Nime Damaskọs onye-isi ala nke nọ n'okpuru Aretas, bú eze, nēche obodo ndi Damaskọs nche, ijidem:

**33** site kwa na window ka esi na mḅidi radam n'ìhe akpara akpa, m'we ḅapu n'aka-ya.

## ISI 12

**A**ghaghi m inya isi, ọ bu ezie na ọ baghi urù; ma m'gēche iru n'ọhù na ihe-nkpughe nke Onye-nwe-ayi.

**2** Amataram otù madu nime Kraist, arọ iri na anọ gara aga (ma ọ bu nime aru, amataghi m; ma-ọbu na ọ bughì nime aru, amataghi m; Chineke matara), na eweliri madu di otú a na

mberede rue elu-igwe nke-atọ.

<sup>3</sup> Amata-kwa-ram madu di otú a (ma ọ bu nime aru, ma-ọbu na aru anọghị ya, amataghi m; Chineke matara),

<sup>4</sup> na eweliri ya rigo na Paradais na mberede, o we nu okwu nke anāpughi ikwu, nke o nēzighi ezi n'iwu ka madu kwue ha.

<sup>5</sup> M'ganānya isi bayere onye di otú a: ma m'gaghi-anya isi bayere mu onwem, ma-ọbughi n'adighi-ikem nile.

<sup>6</sup> N'ihì na asi na agamachọ inya isi, m'gaghi-abu onye nēnweghi uche; n'ihì na m'gēkwu ezi-okwu: ma esepurum aka, ka onye ọ bula we ghara igu ihe bayerem kari ihe ọ huru na abum, ma-ọbu nke ọ nuru n'onum.

<sup>7</sup> N'ihì ọkika nke nkpuḡhe ndia-n'ihì ya, ka ewe ghara iwelibigam ókè, enyerem ogwu n'anu-arum, bú mọ-ozì nke Setan, ka o we tiem aka, ka ewe ghara iwelibigam ókè.

<sup>8</sup> Uḡò atọ ka m'riḡḡ Onye-nwe-ayi ariḡḡ bayere ihe a, ka ọ pua n'arum.

<sup>9</sup> Ọ siwokwam, Amaram ezuworo gi: n'ihì na emewo ka ikem zu oké n'adighi-ike. Ya mere kama ihe ọzọ m'gēwere obi-utọ nile n'ya isi n'adighi-ikem nile, ka ike nke Kraist we ridakwasim, biri kwa nimem.

<sup>10</sup> N'ihì nka adighi-ike nile na imem ihe-ihere nile na nkpa nile na nsoḡu nile na oké nkpa nile n'ihì Kraist dim ezi nma: n'ihì na mḡe ọ bula m'nādighi ike, mḡe ahu ka m'nādi ike.

<sup>11</sup> Aghḡwom onye nēnweghi uche: unu onwe-unu rugiderem; n'ihì na ugwo unu ji mu onwem bu ime ka amaram: n'ihì na ọ dighi uzọ ọ bula m'nērughi ndi kachasi elu n'etiti ndi-ozì, asi na ọ bu ezie na abughi m ihe ọ bula.

<sup>12</sup> Ewere ihe-iriba-ama di iche iche na ọlu-ebube na ọlu di ike di iche iche luputa ihe-iriba-ama nile nke onye-ozì n'etiti unu ezie na ntachi-obi nile.

<sup>13</sup> N'ihì na gini bu ihe ahu nke emere ka unu la ala nime ya kari nzukọ Kraist fọduru, ma-ọbughi na mu onwem abughi unu ibu arọ? ḡagharanum ajo omume a.

<sup>14</sup> Le, nka bu uḡò nke-atọ m'nọ dika onye edoziworo ibiakute unu; m'gaghi-abu kwa ibu arọ: n'ihì na aḡḡḡ m ihe-unu, kama ọ bu unu onwe-unu: n'ihì na ọ bughi ọlu umu ikpadoro ndi muru ha ihe, kama ọ bu ọlu ndi muru umu ikpadoro umu-ha.

<sup>15</sup> Ma mu onwem gēwere obi-utọ nile mefu ihe m'nwere kwe kwa ka emefusia mu onwem n'ihì nkpuru-obi-unu. Ọ buru na anamahubiga unu n'anya ókè kari, ànāhum n'anya nke-ntà kari?

<sup>16</sup> Ma ka ọ di otú a, mu onwem eboghi unu ibu arọ; kama, ebe m'bu onye-aghughọ, ejim itu-ntu nwude unu.

<sup>17</sup> Ọ gābu na esim n'aka onye ọ bula n'etiti ndi m'ziteworo unu riḡu unu?

<sup>18</sup> Ariḡḡm Taitḡs, ziga kwa nwa-nna-ayi ahu ka o so ya. Ọ gābu na Taitḡs riḡuru unu n'uzọ ọ bula? àyi eweghi otù Mọ ahu jeghari? àyi esoghi n'otù ije-ukwu ahu?

<sup>19</sup> Unu nēchè oge nile a na ayi nāḡḡpu onwe-ayi nye unu. Ọ bu n'iru Chineke nime Kraist ka ayi nēkwu. Ma ihe nile bu n'ihì iwuli unu elu dika ulo, ndi m'huru n'anya.

<sup>20</sup> N'ihì na anamatu egwu, ma o nwere uzọ ọ bula, mḡe m'gābia, m'gāhu unu ka unu nābughi aha madu ahu m'nāchọ, unu ahú kwa mu onwem ka m'nābu aha madu unu nāchḡḡḡ; ma o nwere uzọ ọ bula esem-okwu, ekworo, ọnuma, ikpa-iche-iche, nkwutọ, ntakwu, nfuli-elu, aghara, gādi;

<sup>21</sup> ma o nwere uzọ ọ bula, mḡe m'gābia ọzọ, Chinekem gēwedam n'ala n'iru unu, m'ru-kwa-ra ọtutu madu újú n'etiti ndi mehieworo n'oge gara aga, ha echègharighi kwa n'adighi-ọcha na ikwa-iko na agu ikwa-iko nke ha mere.

**N**ka bu uḡò nke-atọ m'nābiakute unu. N'ọnu ndi-àmà abua ma-ọbu atọ ka agēme ka okwu nile ọ bula guzo.

<sup>2</sup> Agwawom ha n'oge gara aga, anamebu kwa uzọ gwa ha, bú ndi mehieworo n'oge gara aga, na ndi nile fọduru, dika mḡe m'nọ n'etiti unu uḡò nke-abua, uḡu a kwa, mḡe m'nānọghị n'etiti unu, si, na, ọ buru na abiam ọzọ, m'gaghi-eme ebere;

<sup>3</sup> ebe unu nāchọ ihe inwaputa Kraist Onye nēkwu okwu nimem; Onye nābughi onye nādighi ike n'ebe unu nọ, kama Ọ di ike nime unu:

<sup>4</sup> n'ihị na esitere n'adighi-ike kpogide Ya n'obe, ma O sitere n'ike Chineke nādi ndu. N'ihị na ayi onwe-ayi bu kwa ndi nādighi ike nime Ya, ma ayi gēsīte n'ike Chineke n'ebe unu nọ so Ya di ndu.

<sup>5</sup> Nānwānu onwe-unu, ma unu di n'okwukwe-ayi; nānwaputānu onwe-unu. Ma-ọbu ùnu amazughi onwe-unu, na Jisus Kraist nọ nime unu? ma-ọbughi na ọ bu ezie na unu bu ndi ajuru aju.

<sup>6</sup> Ma anamele anya na unu gāmara na ayi onwe-ayi abughi ndi ajuru aju.

<sup>7</sup> Ma ayi nēkpere Chineke ka unu ghara ime ihe ọjọ ọ bula; ọ bughi ka ayi onwe-ayi we puta ihè, na ayi bu ndi anwaputara, kama ka unu onwe-unu we nēme ihe ọma, ka ayi onwe-ayi we di kwa ka ndi ajuru aju.

<sup>8</sup> N'ihị na ayi apughi ime ihe ọ bula megide ezi-okwu, kama ayi nēmere ezi-okwu ihe nile.

<sup>9</sup> N'ihị na ayi nāñuri ọnu, mḡe ọ bula ayi onwe-ayi nādighi ike, ma unu onwe-unu di ike: nka ka ayi nēkpe-kwa-ra Chineke, bú ka eme ka unu zu okè.

<sup>10</sup> N'ihị nka ka m'nēde ihe ndia n'akwukwọ mḡe m'nānọghị n'etiti unu, ka m'we ghara iwere ihe-ike meso unu mḡe m'nọ n'etiti unu, dika ike nke Onye-nwe-ayi nyerem si di, iwuli elu dika ulo, ọ bughi kwa ikwada akwada.

<sup>11</sup> Nke fọduru, umu-nnam, nāñurinu ọnu. Ka anēme unu ka unu zu okè; ka anākasi unu obi; nātukwasinu uche-unu nile n'otù ihe; nādinu n'udo: Chineke nke ihu-n'anya na udo gānọye-kwa-ra unu.

<sup>12</sup> Werenu isutu-ọnu di nsọ kelerita ibe-unu.

<sup>13</sup> Ndi nsọ nēkele unu.

<sup>14</sup> Ka amara nke Onye-nwe-ayi Jisus Kraist, na ihu-n'anya nke Chineke, na nnwekọ nke Mọ Nsọ, diyere unu nile.

For other languages please go to [www.wordproject.org](http://www.wordproject.org)